

حضرت عکاشہ بن محسن رضی اللہ عنہ

حراثان بن قیس حضرت عکاشہ بن محسن کے دادا تھے۔ حضرت عکاشہ کے چھٹے جد غنم بن دودان کی نسبت سے ان کا قبیلہ بنو غنم بن دودان، ساتویں جد اسد بن خزیمہ کے نام پر بنو اسد اور آٹھویں جد کی وجہ تسمیہ سے بنو خزیمہ کہلاتا ہے۔ یہی وجہ ہے کہ حضرت عکاشہ اسدی اور مخمی، دونوں نسبتوں سے جانے جاتے ہیں۔ ابو محسن ان کی کنیت تھی۔ حضرت عکاشہ بنو عبد شمس (بنو امیہ) کے حلیف تھے۔

حضرت عکاشہ بن محسن قرآن مجید کے بیان کردہ صاحب فضیلت اصحاب رسول السابقون الاولون (التوبہ ۹:

۱۰۰) میں سے تھے۔

۱۱۰ نبوی میں حج کے موقع پر یثرب کے کچھ زائرین مشرف بہ اسلام ہوئے تو رسول اللہ صلی اللہ علیہ وسلم نے مشرکوں کے ستائے ہوئے اہل ایمان کو اس شہر کی طرف ہجرت کا اذن دے دیا۔ ابو سلمہ کو پہلے مہاجر ہونے کا شرف حاصل ہوا۔ ۱۱۰ نبوی میں بیعت عقبہ اولیٰ ہوئی اس کے بعد حضرت عامر بن ربیعہ اور ان کی اہلیہ لیلیٰ مدینہ پہنچے۔ بنو غنم بن دودان (بنو اسد بن خزیمہ) کے مردوں، عورتوں نے ہجرت میں بڑھ چڑھ کر حصہ لیا۔ چنانچہ حضرت عبداللہ بن جحش، ان کی اہلیہ حضرت فاطمہ، بھائی ابواحمد، ہمشیرگان زینب، حمزہ، ام حبیب اور بیٹے محمد کے آنے کے بعد ان کے اعزہ کے کئی خاندان بھی مدینہ پہنچ گئے۔ ان کے نام یہ ہیں: حضرت عکاشہ بن محسن، ان کے بھائی ابوسنان، عمرو اور ہم شیرام قیس، شجاع بن وہب، ان کے بھائی عقبہ، اربد بن حمیر، سنان بن ابوسفیان، منقذ بن نباتہ، سعید بن رقیش، ان کے بھائی یزید اور بہن آمنہ، محرز بن نضلمہ، قیس بن جابر، مالک بن عمرو، ان کے بھائی صفوان اور ثقف، ربیعہ بن اکثم، تمام بن عبیدہ

اور ان کے بھائی سخبرہ اور زبیر۔ یہ سب قبائلیہ بنو عمرو بن عوف کے مبشر بن عبدالمنذر کے ہاں مقیم ہوئے۔ مواخات کا وقت آیا تو رسالت مآب صلی اللہ علیہ وسلم نے مجذذ بن زیاد کو حضرت عکاشہ کا انصاری بھائی قرار دیا۔

رجب ۲ھ میں رسول اللہ صلی اللہ علیہ وسلم نے نومہاجرین پر مشتمل ایک سریہ روانہ فرمایا جو سریہ عبد اللہ بن جحش کے نام سے مشہور ہے۔ حضرت عبد اللہ کے علاوہ حضرت عکاشہ بن محسن، حضرت ابو حذیفہ بن عتبہ، حضرت عتبہ بن غزوہ، حضرت سعد بن ابی وقاص، حضرت عامر بن ربیعہ، حضرت واقد بن عبد اللہ، حضرت خالد بن بکیر اور حضرت سہیل بن بیضا اس میں شامل تھے۔ امیر سریہ حضرت عبد اللہ کو آپ نے ایک خط دیا اور فرمایا کہ مدینہ سے مکہ کی جانب دو دن کا سفر کر لینے کے بعد وادی ملل پہنچ کر اسے پڑھنا، کسی ساتھی کو زبردستی آگے نہ لے کر جانا۔ فرمان نبوی کے مطابق انھوں نے اٹھائیس میل کی مسافت طے کر لی تو خط کھولا۔ اس میں لکھا تھا: ”مکہ اور طائف کے بیچ واقع مقام نخلہ کی طرف سفر جاری رکھو، وہاں پہنچ کر قریش کی نگرانی کرو اور ان کے بارے میں معلومات حاصل کر کے ہمیں خبر دو۔“ حضرت عبد اللہ نے شرکاء سے کہا: جو شہادت کا طلب گار ہے، وہی آگے چلے۔ سب چل پڑے، کوئی پیچھے نہ رہا۔ بحران کے مقام پر حضرت عتبہ بن غزوہ اور حضرت سعد کا مشورہ کہ اونٹ کھو گیا اور وہ اسے تلاش کرنے لگ گئے، ابن جحش باقی ساتھیوں کو لے کر نخلہ پہنچ گئے۔ کشش، کھالیں، شراب اور دوسرا سامان تجارت لے کر چار افراد پر مشتمل قریش کا قافلہ آیا اور اسی جگہ قیام کیا جہاں دستہ بٹھرا ہوا تھا۔ مسلمانوں کو دیکھ کر کفار خوف زدہ تھے۔ حضرت عکاشہ نے ایک تدبیر کی، وہ سرمنڈا کر ان کے سامنے آئے جس سے انھیں اطمینان ہو گیا۔ انھوں نے کہا: یہ عمرہ کرنے جا رہے ہیں، ہمارے لیے حرج کی کوئی بات نہیں۔ مسلمانوں نے آپس میں مشورہ کیا کہ قافلے والوں کو آج کی رات چھوڑ دیا تو یہ حدود حرم میں داخل ہو کر مامون ہو جائیں گے اور اگر قتال کیا تو یہ حرام مہینے میں ہوگا۔ کچھ سوچ بچار کے بعد انھوں نے حملے کا فیصلہ کیا۔ حضرت واقد بن عبد اللہ نے تیر مار کر قافلے کے سردار عمرو بن حضرمی (حضرمی نسبت ہے، اصل نام عبد اللہ تھا) کو قتل کر دیا، عثمان بن عبد اللہ اور حکم بن کیسان کو قید کر لیا گیا۔ چوتھا فرد نوفل بن عبد اللہ فرار ہونے میں کامیاب ہو گیا۔ ہجرت مدینہ کے بعد بھیجے جانے والے سات سریوں میں سے یہ پہلا سریہ تھا جس میں کامیابی ملی۔ ابن حضرمی عہد اسلامی کا پہلا قاتل اور عثمان اور حکم پہلے اسیر تھے۔ حضرت عبد اللہ بن جحش نے تاریخ اسلامی کے اولین مال غنیمت کی اپنے طور پر تقسیم کی اور ۱/۵ حصہ نبی صلی اللہ علیہ وسلم کے لیے رکھ لیا، حالاں کہ خمس کا حکم نازل نہ ہوا تھا۔ قرآن مجید نے اس قتال اور تقسیم کو جائز قرار دیا ہے (البقرہ ۲: ۲۱۷-۲۱۸: ۸)۔ سریہ عبد اللہ بن جحش اس لحاظ سے اہم تھا کہ اس سے قریش کی شام سے تجارت متاثر ہوئی۔ ان کی خوش حالی کا دار و مدار اسی تجارت پر تھا۔ عمرو بن

حضری کے قتل کا بدلہ لینے کا جنون ان پر اس قدر سوار ہوا کہ وہ بدر کی جنگ لڑنے پر تیار ہو گئے۔

جنگ بدر میں حضرت عکاشہ بن محسن نے خوب جوہر دکھائے۔ ان کی تلوار ان کے ہاتھ میں ٹوٹ گئی تو نبی صلی اللہ علیہ وسلم نے لکڑی کی ایک ٹہنی (یا کھجور کی شاخ) پکڑادی اور فرمایا: عکاشہ، اس سے لڑو۔ آپ کے دست مبارک سے ٹہنی لے کر انھوں نے خوب گھمائی تو وہ سفید لوہے کی مضبوط پھل والی لمبی تلوار میں بدل گئی۔ حضرت عکاشہ اسی تلوار سے لڑے حتیٰ کہ اللہ نے مسلمانوں کو فتح میں دی۔ اس تلوار کو 'عون' کے نام سے پکارا جانے لگا۔ باقی تمام غزوات میں یہی حضرت عکاشہ کے پاس رہی۔ اپنے آخری معرکہ جنگ بزاخہ میں بھی وہ اسی تلوار کو لے کر گئے، لیکن استعمال کی نوبت نہ آئی۔ انھوں نے طلیحہ کے ہاتھوں جام شہادت نوش کیا۔ اسی نوعیت کا معجزہ جنگ احد میں مکرر رونما ہوا۔ جب عبد اللہ بن جحش کی تلوار ٹوٹی تو نبی صلی اللہ علیہ وسلم نے ان کو کھجور کی ٹہنی عنایت فرمائی۔ ٹہنی کا اگلا حصہ تلوار کی شکل اختیار کر گیا، جبکہ دستہ کھجور ہی کا رہا۔ جنگ بدر میں حصہ لینے والے مشرک معاویہ بن عامر کو سیدنا علی نے قتل کیا، تاہم ابن ہشام کی روایت ہے کہ اسے انجام تک پہنچانے والے حضرت عکاشہ بن محسن تھے۔

حضرت عکاشہ بن محسن نے جنگ احد اور جنگ خندق میں بھی حصہ لیا۔

غزوہ ذی قرد (یا غزوہ غابہ، جنگل میں ہونے والا معرکہ): اصحاب مغازی کی راے میں ربیع الاول یا شعبان ۶ھ میں، جبکہ امام بخاری کے قول کے مطابق ذی الحجہ ۶ھ میں ہوا۔ آن حضور صلی اللہ علیہ وسلم صلح حدیبیہ کے بعد مدینہ واپس تشریف لائے تو اپنی بیس اونٹنیاں رباح غلام کو دے کر چرنے کے لیے ذوقرذ بھیج دیں۔ یہ مدینہ اور خیبر کے درمیان دودن کی مسافت پر جنگل میں واقع ایک چشمہ ہے۔ راتوں رات بنوغطفان (بنوفزارہ) کے عبد الرحمان بن عیینہ نے چالیس آدمیوں کے ساتھ غارت گری کی۔ حضرت ابوذر غفاری کے صاحب زادے کو جو حفاظت پر مامور تھے، قتل کیا، ان کی بیوی کو اغوا کیا اور تمام اونٹنیاں ہنکا کر لے گئے۔ حضرت سلمہ بن اکوع کو سب سے پہلے اس واقعے کا علم ہوا، وہ اپنی تیرکمان لے کر طلحہ بن عبید اللہ کے گھوڑے پر، ان کے غلام کے پیچھے بیٹھ کر جنگل میں پہنچے تھے۔ گھوڑا انھوں نے رباح کو دے کر نبی صلی اللہ علیہ وسلم کو اطلاع کرنے کے لیے مدینہ بھیج دیا، خود دوڑ کر حملہ آوروں کو جالیا اور ان پر تیر برسائے شروع کر دیے۔ کبھی درخت کی آڑ لے کر تیر مارتے، کبھی پہاڑی یا ٹیلے پر چڑھ کر پتھر پھینک دیتے۔ اس طرح انھوں نے ایک ایک کر کے پوری بیس اونٹنیاں چھڑالیں۔ غطفانی بھاگ نکلے، جاتے جاتے تیس سے زیادہ نیزے اور چادریں پھینک گئے۔ پسپا ہوتے ہوتے وہ گھاٹی کے تنگ مقام تک آئے تھے کہ عیینہ بن حصن (عیینہ بن بدر) کمک کو آن پہنچا۔ اسی اثنا میں حضرت سعد بن زید کی سربراہی میں رسول اللہ صلی اللہ علیہ وسلم کا بھیجا ہوا

دستہ بھی آگیا جس میں حضرت مقداد بن عمرو (اسود)، حضرت عباد بن بشر، حضرت عکاشہ بن محسن، حضرت محرز بن نضلہ (اخرم)، حضرت ابوقنادہ، حضرت ابوعمیاش اور حضرت اسید بن ظہیر شامل تھے۔ فریقین میں پھر جھڑپ ہوئی۔ حضرت محرز (اخرم) حضرت عکاشہ بن محسن کے گھوڑے 'جناح' پر سوار تھے۔ انھوں نے عبدالرحمان بن عیینہ کے گھوڑے کو مار ڈالا تو عبدالرحمان (شاذ روایت: مسعدہ) نے انھیں شہید کر دیا اور خود ان کے گھوڑے پر سوار ہو گیا۔ پھر حضرت ابوقنادہ آئے اور عبدالرحمان بن عیینہ (اور مسعدہ) کو جہنم رسید کیا۔ حضرت مقداد نے حبیب بن عیینہ اور قرفہ بن مالک کو قتل کیا۔ حضرت عکاشہ بن محسن نے اوبار (اثار: ابن سعد، اوتار: واقدی) اور اس کے بیٹے عمرو کو انجام تک پہنچایا۔ باپ بیٹا ایک اونٹ پر سوار تھے، حضرت عکاشہ نے ان دونوں کو اکٹھا نیزے میں پرو لیا۔ رسول اللہ صلی اللہ علیہ وسلم بھی پانسو صحابہ کے ساتھ ذوقر دینے اور پہاڑ کے دامن میں ایک دن قیام کیا۔ آپ نے صحابہ میں سو اونٹنیاں تقسیم فرمائیں۔ سیدنا بلال نے ایک اونٹنی ذبح کر کے اس کی کلیجی اور کوہان بھون کر آپ کو پیش کی۔

سریہ عکاشہ: ربیع الاول ۶ھ میں رسول اللہ صلی اللہ علیہ وسلم نے حضرت عکاشہ بن محسن کی قیادت میں چالیس اصحاب کا ایک سریہ بنواسد بن خزیمہ کے علاقے غمر مزوق (مدینہ سے نجد کی طرف جانے والے راستے پر واقع ایک مقام) کی طرف روانہ فرمایا۔ حضرت ثابت بن اقرم اور حضرت شجاع بن وہب اس میں شامل تھے۔ ۳ھ میں ابوسلمہ کی قیادت میں ایک سریہ پہلے بھی اسی قبیلہ کی طرف قطن جا چکا تھا۔ حضرت عکاشہ کی تیز رفتاری کے باوجود غنیمت مند ہو کر بھاگ نکلا۔ عمر کے چشموں پر ڈیرا ڈال کر انھوں نے شجاع کو معلوماً حاصل کرنے کے لیے بھیجا تو پتا چلا کہ اہل قبیلہ اپنے گھروں کو خالی کر کے جا چکے ہیں اور دوسواونٹ پیچھے چھوڑ گئے ہیں۔ حضرت عکاشہ انھیں مدینہ ہانک لائے۔

ربیع الثانی ۹ھ میں نبی صلی اللہ علیہ وسلم نے حضرت عکاشہ بن محسن اسدی کو ایک سریہ کے ساتھ عذرہ اور بلی قبائل کی سرزمین جناب کی طرف روانہ فرمایا۔ ان قبائل کے کچھ لوگ مسلمان ہو چکے تھے اور زکوٰۃ ادا کرتے تھے۔ اس سریہ کی غرض و عاقبت اور مزید تفصیلات نقل نہیں ہوئیں۔

۱۱ھ میں خلیفہ اول حضرت ابوبکر فوج لے کر ذوالقصر پہنچے، تیاریاں مکمل کیں اور حضرت خالد بن ولید کو پونے تین ہزار کی نفری کا سپہ سالار مقرر کر کے بزازحہ کی طرف روانہ کیا۔ بنواسد کے اس چشمے پر مدعی نبوت طلیمہ نے ڈیرے ڈال رکھے تھے، بنواسد، بنوعطفان (بنوفزارہ) اور بنوطے کے کچھ لوگ اس کا ساتھ دے رہے تھے۔ حضرت خالد نے حضرت عکاشہ بن محسن اور حضرت ثابت بن اقرم انصاری کو دشمن کی جاسوسی کرنے کے لیے آگے بھیجا۔ حضرت عکاشہ رزام نامی گھوڑے اور حضرت ثابت مہر پر سوار قطن پہنچے۔ طلیمہ اور اس کا بھائی سلمہ جو کسی کر رہے تھے۔ سلمہ نے

ثابت کو دیکھ لیا اور اسی وقت شہید کر دیا، پھر آواز دے کر طلیحہ کو بلایا اور دونوں نے مل کر حضرت عکاشہ کی جان بھی لے لی۔ دوسری روایت ہے کہ حضرت عکاشہ نے طلیحہ کے بیٹے حبال یا جبال (ابن کثیر یا اس کے بھائی: ابن اشیر) کو جہنم رسید کیا تو طلیحہ نے انھیں شہید کیا۔ حضرت ثابت کی میت کا پتہ نہ چلا اور وہاں پہنچنے والے اپنے ہی سپاہیوں کے گھوڑوں تلے روندی گئی۔ مسلمان ٹھنک کر رہے تو حضرت عکاشہ کو بھی شہید ہو پایا۔ حضرت ابو واقد لیشی جو حضرت زید بن خطاب کی سربراہی میں دو سو گھڑ سواروں کے مقدمۃ الحیش میں شامل تھے اور حضرت عکاشہ اور حضرت ثابت ان کے آگے آگے چل رہے تھے، بیان کرتے ہیں کہ ہم ان دونوں کی جاے شہادت پر پہنچے تو جی بہت برا ہوا۔ کچھ ہی دیر بعد حضرت خالد بھی فوج لے کر آن پہنچے۔ سب کو بہت رنج تھا کہ بڑا مقام رکھنے والے دو شہسوار مسلمان ان سے جدا ہو گئے ہیں۔ حضرت خالد نے قبر کھدوا کر دونوں شہیدوں کو خون آلود کپڑوں سمیت دفن کرایا۔ حضرت عکاشہ کے جسم پر کئی زخم تھے۔

حضرت خالد نے سپاہیوں کو رنجیدہ دیکھا تو بنو طے کی طرف کوچ کیا اور ان سے مدد چاہی۔ عدی بن حاتم طائی زکوٰۃ ادا کر کے مدینہ سے لوٹے تھے، انھوں نے اپنے قبیلے کے لوگوں کو اسلام کی طرف رجوع کرنے کا مشورہ دیا۔ اہل قبیلہ مان گئے تو انھوں نے حضرت خالد بن ولید سے تین دن کی مہلت مانگی، اس دوران میں طلیحہ کے لشکر میں موجود اپنے پانسو آدمیوں کو واپس بلا لیا۔ بنو حنیملہ کے ایک ہزار سوار بھی مرتدوں کو چھوڑ کر حمیش خالد میں شامل ہو گئے۔ جنگ بڑا خونخوار ہوئی تو عینہ بن حصین اپنے سات سو سپاہیوں کے ساتھ آگے آیا۔ طلیحہ چادر اوڑھے آمد وحی کا ڈھونگ رچائے رہا، جبکہ بنو عامر اس انتظار میں تھے کہ جس فریق کا پلڑا بھاری ہو، اس کا ساتھ دیں۔ اسلامی لشکر کا دباؤ بڑھا تو عینہ نے اپنی قوم کو پکارا، بنو فزارہ، (غطفان کے چوتھے جد سے نسبت) طلیحہ کذاب ہے، بھاگ کر اپنی جانیں بچاؤ۔ طلیحہ اپنی بیوی نوار کو لے کر بھاگ کھڑا ہوا، وہ شام پہنچا اور بنو کلب میں سکونت اختیار کر لی۔ بنو اسد، بنو غطفان (بنو فزارہ) اور بنو عامر مسلمان ہو گئے تو وہ بھی اسلام لے آیا۔ عمرہ کرنے مکہ گیا، مدینہ کے نواح سے گزرا، لیکن سیدنا ابو بکر نے تعرض نہ کیا۔ حضرت عمر کے خلافت سنبھالنے کے بعد پھر آیا اور بیعت کے لیے پیش ہوا۔ سیدنا عمر نے کہا: تو حضرت عکاشہ اور حضرت ثابت کا قاتل ہے، میں تمہیں کبھی پسند نہ کروں گا۔ اس نے جواب دیا: حضرت عکاشہ نے میری وجہ سے سعادت حاصل کر لی اور میں بد بخت ٹھہرا، اب میں اللہ سے استغفار کرتا ہوں۔ امیر المؤمنین، یہ کفر کے فتنے تھے، قبول اسلام نے ان کو زائل کر دیا ہے۔ تب سیدنا عمر خاموش ہو گئے۔ حضرت عکاشہ کی شہادت ایسا سانحہ تھا جو اہل ایمان کے دلوں میں کھٹکتا رہا۔ ۱۴ھ میں جنگ قادسیہ ہوئی تو طلیحہ اسلامی فوج میں شامل تھے۔ سپہ سالار

حضرت سعد بن ابی وقاص نے ایرانی لشکر کی جاسوسی کرنے کے لیے حضرت عمرو بن معدی کرب اور حضرت طلیحہ کی قیادت میں پانچ پانچ افراد کے دو گروپ بھیجے۔ حضرت عمرو نے کچھ معلومات حاصل کر کے لوٹنا چاہا، انھوں نے حضرت طلیحہ کو بھی ساتھ چلنے کو کہا، لیکن وہ لشکر کے اندر گھس گئے اور ایرانیوں کا ایک اعلیٰ قسم کا گھوڑا اڑا لائے، ایرانی فوج کے دو جنگ جوؤں کو مار ڈالا اور ایک کو قید کر لیا۔ بعد میں اس بہادری کی داد بھی ملی، لیکن حضرت عمرو نے مشورہ نہ ماننے پر انھیں حضرت عکاشہ بن محسن کے قاتل ہونے کا طعنہ دے ڈالا۔

حضرت عکاشہ کی شہادت کے بارے میں مشہور روایت یہی ہے جو اوپر درج ہوئی، تاہم سلیمان تمیمی کا خیال ہے کہ حضرت عکاشہ اور حضرت ثابت بن اقرم سریہ بنو خزیمہ (۱۲ھ) میں طلیحہ ہی کے ہاتھوں شہید ہوئے۔ ابن اثیر نے اسے غلط اور وہم قرار دیا ہے۔

حضرت عکاشہ کی بہن ام قیس بنت محسن بیان کرتی ہیں کہ یوم نحر (۱۰ ذی الحجہ) کی شام حضرت عکاشہ میرے ہاں سے بنو اسد کے کچھ لوگوں کے ساتھ نکلے تو انھوں نے قمیصیں پہن رکھی تھیں (یعنی احرام کھول دیا تھا)۔ رات کے وقت یہ لوگ واپس آئے تو قمیصیں ہاتھ میں پکڑی ہوئی تھیں۔ میں نے پوچھا: عکاشہ، کیا بات ہے تم قمیصیں پہن کر گئے تھے اور اب ہاتھوں میں پکڑ کر لوٹے ہو؟ انھوں نے بتایا: (ہمیں نبی صلی اللہ علیہ وسلم نے ایسا کرنے کا حکم دیا ہے۔ آپ کے ارشاد کے مطابق) آج جب ہم شیطانوں کو کنکریاں مار لیں گے (اور قربانی کر کے سر منڈالیں گے)، ہمارے لیے ہر وہ شے حلال ہو جائے گی جسے حالت احرام میں ممنوع قرار دیا گیا تھا۔ ہاں ہمیں اپنی بیویوں کے پاس جانے کی اجازت تب ملے گی جب ہم طواف افاضہ (بیت اللہ کا طواف جو حاجی یوم نحر کو منیٰ سے مکہ جا کر کرتے ہیں اور پھر منیٰ لوٹ آتے ہیں) کر لیں گے۔ آج کی شب ہم نے طواف افاضہ نہیں کیا اور حالت احرام میں ہیں، اس لیے قمیصیں اتار لی ہیں جیسا کہ تم دیکھ رہی ہو (ابوداؤد، رقم ۱۹۹۹۔ احمد، رقم ۲۶۴۱۰)۔ قوسین میں لکھی گئی وضاحت کی تائید مسند احمد کی اسی روایت کے اوپر والے اس حصے سے ہوتی ہے۔ آل حضور صلی اللہ علیہ وسلم نے وہب بن زمعہ کو قمیص اتارنے اور احرام برقرار رکھنے کا حکم دیا تھا، کیونکہ انھوں نے بھی طواف افاضہ کرنے سے پہلے ہی احرام کھول دیا تھا۔

حضرت ام قیس بتاتی ہیں کہ میرا بیٹا فوت ہوا تو میں نے بہت آہ وزاری کی۔ اسی حالت اضطراب میں غسل دینے والے کو کہہ دیا کہ میرے بیٹے کو ٹھنڈے پانی سے غسل دے کر مار نہ دینا۔ حضرت عکاشہ بن محسن رسول اللہ صلی اللہ علیہ وسلم کے پاس گئے تو یہ بات آپ کو بتائی۔ آپ مسکرائے اور فرمایا: اللہ اس کی عمر دراز کرے، یہ کیا کہا؟ راوی کہتے

ہیں کہ (آپ کی دعا کا یہ اثر ہوا کہ) ہمارے علم میں نہیں کہ کسی عورت کی عمر حضرت ام قیس سے زیادہ ہوئی ہو (نسائی، رقم ۱۸۸۳- احمد، رقم ۲۶۸۷۸)۔

حضرت عبداللہ بن عباس کی روایت ہے کہ رسول اللہ صلی اللہ علیہ وسلم نے فرمایا: (معراج کی رات، ایام حج میں یا خواب میں) مجھے گذشتہ امتیں دکھائی گئیں، نبی ایک ایک کر کے گزرنے لگے، امت ساتھ ہوتی۔ کچھ نبی گزرے تو ایک گروہ ان کے ساتھ تھا، کچھ آئے تو دس افراد ساتھ تھے، ایک نبی پانچ امتیوں کو لے کر گزرے، ایک اکیلے ہی گزر گئے۔ اچانک میں نے ایک جم غفیر دیکھا تو پوچھا: جبریل علیہ السلام، کیا یہ میری امت ہے؟ جبریل علیہ السلام نے جواب دیا: نہیں، (بخاری ہی کی روایت، رقم ۵۷۰۴ میں ہے کہ یہ موسیٰ علیہ السلام اور ان کی قوم ہے) اور کہا: آپ افق کی طرف دیکھیں۔ میں نے آسمان کی طرف دیکھا تو ایک بہت بڑا مجمع نظر آیا۔ تب انھوں نے بتایا: یہ آپ کی امت ہے۔ (دوسری روایت میں ہے کہ مجھے کہا گیا کہ اپنے دائیں طرف دیکھیں تو میں نے دیکھا کہ لوگوں کی کثرت سے پہاڑوں کا رستہ بند ہو گیا ہے۔ پھر آواز آئی کہ اپنے بائیں طرف تو دیکھیں۔ مجھے نظر آیا کہ افق (حدنگاہ) لوگوں سے پر ہو گیا ہے۔ تب سوال ہوا کہ کیا آپ راضی ہو گئے ہیں؟ میں نے کہا: میں خوش ہو گیا ہوں، یارب، میں راضی ہو گیا ہوں (احمد، رقم ۳۸۰۶)۔ پھر بتایا گیا کہ ان کے آگے آگے یہ ستر ہزار افراد ایسے ہیں جن کا کوئی حساب ہو گا نہ ان پر عذاب آئے گا۔ (ان کے پہرے چاند کی طرح چمک رہے تھے (بخاری، رقم ۵۸۱۱)۔ میں نے پوچھا: کیوں؟ کہا کہ یہ وہ لوگ ہیں جو دعوائے منتر کراتے نہ شگون لیتے تھے، یہ تو اپنے رب پر بھروسا کرتے تھے۔ (اس موقع پر) حضرت عکاشہ بن محسن کھڑے ہو گئے اور کہا: اللہ سے دعا فرمائیں، مجھے بھی ان میں شامل کر دے۔ آپ نے دعا فرمائی: ”اللہ، عکاشہ کو ان میں شامل کر دے۔“ اب ایک اور شخص (دوسری روایت: انصاری صحابی) نے کھڑے ہو کر التجا کی: ”اللہ سے دعا کریں، میرا شمار بھی ان لوگوں میں ہو جائے۔“ آپ نے فرمایا: ”اس بات میں عکاشہ تم پر سبقت لے گیا ہے۔“ (بخاری، رقم ۶۵۴۱- مسلم، رقم ۴۴۷)۔ آپ کا فرمایا ہوا یہ جملہ ضرب المثل بن گیا ہے، ایک آدمی دوسرے پر سبقت لے جائے تو کہا جاتا ہے: ”سبقك بها عكاشة“۔

حضرت ابو ہریرہ کی روایت ہے کہ رسول اکرم صلی اللہ علیہ وسلم نے فرمایا: میری امت میں سے جو پہلا گروہ جنت میں داخل ہوگا، ان کے چہرے چودھویں رات کے چاند کی طرح (روشن) ہوں گے۔ ان کے بعد جانے والے آسمان کے سب سے خوب صورت ستارے کی طرح چمکتے ہوں گے۔ اس موقع پر حضرت عکاشہ بن محسن اٹھ کھڑے ہوئے اور کہا: یا رسول اللہ، اللہ سے دعا فرمائیں کہ مجھے ان میں شامل کر دے۔ آپ نے دعا کی: اللہ، اسے ان میں

شامل کر دے۔ پھر ایک اور شخص اٹھا اور کہا: یا رسول اللہ، اللہ سے دعا فرمائیں کہ میرا شمار بھی ان میں کر دے۔ آپ نے فرمایا: ”عکاشہ اس باب میں تم پر سبقت لے گیا ہے۔“ (احمد، رقم ۱۰۴۷۲)۔ شارحین نے بتایا ہے کہ بعد میں اٹھنے والے انصاری صحابی حضرت سعد بن عبادہ تھے، جبکہ حضرت ابو عمر کہتے ہیں کہ لامحالہ وہ شخص صحابی نہیں، بلکہ منافق ہوگا، کیونکہ رسول اللہ صلی اللہ علیہ وسلم سے جب بھی کچھ مانگا گیا، آپ نے حتی الامکان انکار نہیں کیا۔

حضرت عکاشہ کا شمار انتہائی خوب صورت صحابہ میں ہوتا ہے۔ ایک بار رسول اکرم صلی اللہ علیہ وسلم نے صحابہ سے فرمایا: ”عرب کا بہترین شہ سوار ہمارے ساتھ شامل ہے۔“ حاضرین نے پوچھا: ”کون ہے وہ یا رسول اللہ؟“ فرمایا: ”عکاشہ بن محسن۔“ حضرت ضرار بن اسود نے کہا: ”وہ تو ہمارے ہی آدمی ہیں۔“ آپ نے فرمایا: ”تمہارے ہی نہیں، ہم سب کے۔“

حضرت عکاشہ بن محسن کی عمر چوالیس (یا پینتالیس) برس ہوئی۔ حضرت ام قیس بنت محسن بتاتی ہیں کہ آں حضرت صلی اللہ علیہ وسلم کی وفات کے وقت حضرت عکاشہ چوالیس برس کے تھے۔ جنگ بزاخہ ایک سال بعد ہوئی جس میں ان کی شہادت ہوئی۔

حضرت ابو ہریرہ اور حضرت عبداللہ بن عباس نے حضرت عکاشہ سے حدیث روایت کی۔ حدیث کی تین کتابوں میں ان کی مرویات موجود ہیں۔

ہندوستان کے صوبہ کیرالا کے شہر اراتیو پٹا (Erattupetta) میں رہنے والے لبی (Lebbas) مسلمان اپنے آپ کو حضرت عکاشہ بن محسن کی اولاد بتاتے ہیں۔ حضرت عکاشہ کی نسل سے تعلق رکھنے والے سعید باوا ان کے جد امجد تھے۔ انیسویں صدی عیسوی میں اسرائیل کے شہر یروشلم (بیت المقدس) میں ایک مسجد تعمیر کی گئی جسے حضرت عکاشہ بن محسن سے منسوب کیا گیا۔ یہ مسجد ویران ہے۔ مسجد کے قریب بارہویں صدی کا تعمیر کردہ ایک مقبرہ ہے جس میں سلطان صلاح الدین ایوبی کے سپاہی مدفون ہیں۔ اس مقبرے کو مقبرہ بنی عکاشہ بن محسن کہا جاتا ہے۔

مطالعہ مزید: السیرۃ النبویۃ (ابن ہشام)، الطبقات الکبریٰ (ابن سعد)، تاریخ الامم والملوک (طبری)، المنتظم فی تاریخ الملوک والامم (ابن جوزی)، الاستیعاب فی معرفۃ الاصحاب (ابن عبدالبر)، اسد الغابۃ فی معرفۃ الصحابہ (ابن اثیر)، الکامل فی تاریخ (ابن اثیر)، البدایۃ والنہایۃ (ابن کثیر)، تاریخ الاسلام (ذہبی)، سیر اعلام النبلاء (ذہبی)، الاصابۃ فی تمییز الصحابہ (ابن حجر) - Wikipedia۔